

உலகுக்கோர் ஐந்தொழுக்கம்



— பாரதிதாசன் —

பதிப்பாசிரியர் :

டாக்டர் ச. க. இளங்கோ



குயில் தினசரியில் வெளியான
தலையங்கக் கட்டுரைகள்

1. குயில் தினசரி

குயில், தினசரி, புதுவை 13.9.48 ப 2

ஓராண்டாகக் 'குயில்' மாத இதழாக மட்டும் நடந்து வருகிறது. இன்று முதல் அது தினசரியாகவும் வெளிவருகிறது சிறிய அளவில்.

1. இந்திய யூனியனிலிருந்து திராவிடநாடு விடுதலை பெறவேண்டும்.

2. உடனடியாகப் பிரஞ்சிந்தியா இந்திய யூனியனில் சேரக் கூடாது.

3 இந்திய யூனியனில் சேர மறுத்தபின் அது தன் முழு விடுதலைக்குரிய இடையூறுகளைக் களைந்து கொள்ள வேண்டும். இவைகளை நோக்கமாகக் கொண்டு 'குயில்' நாடோறும் பணிசெய்து வரும்.

பொது மக்கள் அங்கங்கு, அன்றன்று ஏற்படும் குறைபாடுகள் குறிப்பிடத்தக்க நிகழ்ச்சிகள் பற்றிச் சுருக்கமாகக் குயிலுக்கு எழுதியனுப்பி உதவலாம்.

அரசினரும் அலுவல் மாற்றம், தமக்குக் கிடைக்கும் அயல் நாட்டுச் செய்தி முதலியவற்றைத் தந்து உதவலாம்.

எல்லா வகையிலும் ஆதரிக்க வேண்டுகிறோம்.

2. ஆண்டொன்றுக்கு 2 கோடி ரூபாய்

குயில், தினசரி, புதுவை 14.9.48

இந்திய யூனியன் எல்லா வகையிலும் பிற்போக்கான நிலையில் இருக்கிறது. காஷ்மீர் தொல்லை, ஐதராபாத் நெருக்கடி இவைகளை அது சமாளித்தாக வேண்டும்.

இன்று பெரியார். இராமசாமி கூட இந்திய யூனியனுக்கு நாம் தொல்லை கொடுப்பது சரியல்ல என்று தம் இந்தி எதிர்ப்புப் போரை நிறுத்தியிருப்பது குறிப்பிடத்தக்கது.

இவ்விரண்டு தொல்லைகள் மட்டுமல்ல. இந்திய யூனியன் மக்கள் செல்வாக்கை இழந்து தவிக்கிறது. சில நாட்களின் முன் புருஷோத்தமதாஸ் தாண்டன் என்னும் பெரியார் இந்திய யூனியனில் லஞ்சம் தலைவிரித்தாடுவது பற்றியும் அரசியல் செல்வாக்கினர் தங்கள் செல்வாக்கைச் சுயநலத்துக்குச் செலவு செய்வது பற்றியும் கண்ணீர் விட்டுக் கதறினார் என்று தேசியப் பத்திரிக்கைகளில் படித்தோம். அவர் நெஞ்சு பதைத்துக் கூறினார். இந்திய யூனியனின் இன்றைய நிலைமையை விட முன்னைய பிரிட்டிஸ் ஆட்சி மேல் என்று!

டாக்டர். சுப்பராயன், ஆதித்தன் முதலியவர்கள், இன்றைய இந்திய யூனியனில் என்ன நிலையில் வைக்கப்பட்டிருக்கிறார்கள்? - தம்மை அங்குள்ள கோட்சே கூட்டத்திற்கு நல்ல பிள்ளை என்று காட்டிக் கொள்ளுவதன் மூலமே தம் நிலைமையை அவர்கள் காத்துக் கொள்ள முடியும். அல்லது முன்னேற முடியும். இவர்கள் கூறலாம் பி. இந்தியா உடனடியாக இந்திய யூனியனில் சேர்ந்து விடவேண்டும் என்று!

கோட்சே கூட்டத்தின் வால் பிடிக்கும் அடிமைப் பத்திரிக்கைகள் கூறலாம், உடனடியாகச் சேர்ந்து விடவேண்டும் என்று.

இவர்கள் - இந்தப் பத்திரிக்கைக்காரர்கள் ஆயிரம் சொல்லட்டும்; அவைகள் குழந்தைகளின் அழகைகள்!

நமக்குண்டு பொறுப்பு, இவர்களைக் காப்பாற்ற வேண்டும் என்பதில் பாரதியைக் காப்பாற்றியது போல! அரவிந்தர் முதலியவர்களைக் காப்பாற்றியது போல்! அடைக்கலம் தருவது மட்டுல்ல. இந்திய யூனியனுக்குப் படையுதவிதருவதன் மூலமாகவும்!

பிரஞ்சிந்தியா என ஒன்று இருக்கட்டும். பிரஞ்சிந்தியாவையும் நல்ல நிலையில் - காமராஜ்களை எதிர்காலத்தில் காப்பாற்றும் வகையில் வைத்திருப்போம்.

எதிர்காலத்தில் - சில ஆண்டுகட்கு - ஆண்டு ஒன்றுக்குப் பிரஞ்சு சர்க்கார். பிரஞ்சிந்தியாவுக்கு இரண்டு கோடி ரூபாய் விழுக்காடு கொடுத்து வரவேண்டிய நிலைமையையும் நாங்களும் நம் காலத்தில் பொறுப்புள்ள திரு. பரொன்குவர்கனருமாகச் சேர்ந்து ஏற்பாடு செய்துள்ளோம் என்ற நற்செற்தியை மகிழ்ச்சியுடன் மக்கட்குத் தெரிவித்துக் கொள்கிறோம்.

3. இந்திய யூனியனின் இன்றைய நிலை

குயில், தினசரி, புதுவை. நாள் : 15.9.48. பக்.2-3.

இந்திய யூனியனில் மிகமிக நெருக்கமானநிலை ஏற்பட்டிருப்பதாக இந்திய யூனியனின் கவர்னர் ஜெனரல் அறிக்கை வெளியிட்டிருக்கிறார். நாம் கூடநேற்று இந்திய யூனியன் பிற்போக்கான நிலையில் இருப்பதாகக் கூறினோம்.

தென்னாடு என்றும், பழந்தமிழ் நாடு என்றும் சொல்லப்படும் திராவிட நாடு (தமிழ்நாடு, தெலுங்கு நாடு, மலையாள நாடு, கன்னடநாடு அனைத்தும் சேர்ந்தது) இந்திய யூனியனிலிருந்து பிரிக்கப்படவேண்டும், பாகிஸ்தான் பிரிக்கப்பட்டது போல், ஏன் எனில், திராவிடரின் கலை, நாகரிகம், ஒழுக்கம் வேறு. திராவிடர் கலையில், மதச்சண்டைக்கு வழியில்லை, இதனால்தான் திராவிடப் பெரியார் இராமலிங்க அடிகள் "மதமான பேய் பிடியாதிருக்க வேண்டும்" என்று கதறினார்.

திராவிடர் நாகரிகத்தில் வர்ணாஸ்ரமக் கலகங்கள் இல்லை. ஆயிரம் சாதிகள் கூறி மக்களை அலைக்கழிப்பதைத் திராவிட நாகரிகம் வெறுக்கிறது.

இதுபற்றித்தான் நடுநிலை உள்ளமுடைய பாரதியாரும் "சாதிகள் இல்லையடி பாப்பா" என்றார்.

திராவிடர் ஒழுக்கம் மிக மேன்மையானது. ஒருத்தியைப் பலர் மனைவியாகக்கொள்ளுவதைத் திராவிடர் வெறுப்பார்கள். சூத்திரனுக்கு அதாவது பார்ப்பனனல்லாத மற்றவர்களுக்கு ஒரு நீதியும் பார்ப்பனருக்கு ஒரு நீதியும் என்னும் அயோக்கியத்தனமான செயலைத் திராவிடர் என்றும் ஒத்துக் கொள்வதில்லை. இதுக் கருதிதான் பாரதியாரும் "சூத்திரனுக்கொரு நீதி - தண்டச் சோறுண்ணும் பார்ப்புக்கு (பார்ப்பனருக்கு) வேறொரு நீதி" என்று வெறுத்துக் கூறினார்.

திராவிடநாடு பிரிவினை கோரும் திராவிடர்க்கு இன்றைய இந்திய யூனியன் இழைத்துவரும் கேடு உலகறிந்ததாகும், திராவிடர் நாடு பிரிக்கப்படும் வரைக்கும் இந்திய யூனியனில் அமைதியை எதிர்பார்ப்பது எப்படி?

திராவிட நாட்டில் தமிழர்களில் 100 க்குப் பத்து பேருக்குக் கூடத் தமிழ் தெரியாதிருக்கையில், தமிழ் மாணவர்கள் இந்தியைக் கட்டாயமாகக் கற்க வேண்டும் என்று சட்டம் செய்திருக்கிறார்கள், இந்திய யூனியன்சர்க்கார். இதை எதிர்த்துத் தமிழ்நாடு முழுதும் கிளர்ச்சி நடக்கிறது. இந்தக் கலவரம் அடக்குவது எந்நாள்? திராவிட நாட்டை இன்று ஆரிய எதேச்சதிகாரம் ஆட்சி நடத்துகிறது. ஜமீன்களையும், இனாம்தாரர்களையும் ஒழிக்கப் புறப்பட்ட சர்க்கார் இனாம் தாரர்களை ஒழிப்பதைக் கைவிட்டதற்கு என்ன காரணம்? இனாம்தாரர்கள் அனைவரும் பார்ப்பனர் என்ற காரணத்தாலல்லவா? பணக்காரர்களுக்கு ஒரு நீதியும் ஏழைக்கு ஒரு நீதியும் வழங்கப்படும். இந்திய யூனியனில் - வடநாட்டான் சுரண்டலுக்கென்றே வைக்கப்பட்டிருக்கும் திராவிட நாட்டில் கலவரமும் நெருக்கடியும் தொலைவது என்றைக்கோ அன்றைக்குத்தான் பிரஞ்சிந்தியர் இந்திய யூனியனில் சேருவது பற்றி எண்ணமுடியும். இன்றைய பிரஞ்சிந்தியாவில் பார்ப்பனர் ஆதிக்கம் இல்லை. வடநாட்டான் சுரண்டல் இல்லை. வடநாட்டான் ஆதிக்கம் இல்லை.

4. தஞ்சாவூர்ப் பொம்மைக்கு இடங்கொடேல்

குயில், தினசரி, புதுவை, நாள் : 16.9.48. ப.2

தோழர் வ.கப்பையா அவர்களைத் தலைவராகக் கொண்ட பிரஞ்சிந்திய கம்யூனிஸ்டுக் கட்சியால் சட்டசபைத் தலைவராக்கப்பட்டவர் திரு. அவோக்கா பாலசுப்ரமணியன் அவர்கள். அவர் பிரஞ்சிந்திய சபைத் தலைவராயிருந்த காலத்தில் தம்மைத் தேர்ந்தெடுத்த தோழர் கப்பையா அவர்களின் கட்சிக்கு எவ்விதத் துரோகமும் விளைத்தாரில்லை. அதன் பிறகு ஆட்சியில் வந்த திரு. குபேர் அவர்களைத் தலைவராகக் கொண்ட சோஷலிஸ்டு கட்சியும் திரு. பாலா அவர்களையே சட்டசபைத் தலைவராகத் தேர்ந்தெடுத்தது.

இப்படி ஒன்றுக்கொன்று எதிர்ப்புள்ள இரண்டு கட்சிக்காரர்களால் அடுத்தடுத்து நடந்த தேர்தல்களில் சட்டசபைத் தலைவராகத் தேர்ந்தெடுக்கப்பட்ட ஒருவர் உண்டென்றால் பிரஞ்சிந்திய சரித்திரத்திலேயே திரு. பாலா ஒருவரைத்தான் சொல்லமுடியும். இதற்கு காரணம் திரு. பாலா அவர்களின் நன்றியறிதலும், நேர்மையும், நாணயமுமேயாகும். அவர் "நான் தொழிலாளர் நன்மைக்குப் பாடுபடப்போகிறேன்" என்று சொல்லிக் கொண்டதுமில்லை அடுத்தநாள் கயமரியாதைக் கட்சியில் திராவிடர் கழகத்தில் குதித்ததுமில்லை. அவர் நான் திராவிடர் கழகத்தைச் சேர்ந்தவன் என்று சொன்னதுமில்லை. மறுநாள் வன்னியர் சங்கத்தில் குதித்ததுமில்லை; அவர் வன்னியர் சங்கத்தைப் பலப்படுத்தப் போகிறேன் என்று சொன்னதுமில்லை. அடுத்த நாள் காலையில் நாக்குப் பூச்சி வில்லை விற்பவன் போல் நெடுஞ்சட்டை போட்டுக் கொண்டு "நான் காங்கிரஸ்காரன்" என்று தடுக்கி விழுந்ததுமில்லை. சுருக்கமாகச் சொல்லப் போனால் திரு. பாலாகட்சி நிலைமாறாத் தன்மையில் அசையாத தங்கச்சிலை!

இதையெல்லாம் எதற்குச் சொல்கிறோம் என்றால் தங்கச்சிலையைத் தன்போலாக்கப் பார்க்கிறது ஒரு தஞ்சாவூர் பொம்மை. எப்பக்கமும் தலை சாய்த்தாடும் தஞ்சாவூர்ப்பொம்மை, மற்றவர்களையும் அப்படி நினைத்துவிடும் என்பதும் மற்றவர்களையும் ஆக்க முயலும் என்பதும் இயற்கை தானே?

திரு. சட்டசபைத் தலைவர் பாலகப்ரமணியன் அவர்கட்கு நாம் சொல்ல விரும்புவது:

தஞ்சாவூர் பொம்மைக்குப் பல நாட்களாகத் தங்கள் மேல் பொறாமை யுண்டு; தங்களின் மேன்மை நிலைக்கு உலை வைக்க வேண்டுமென்ற எண்ணம் தஞ்சாவூர் பொம்மைக்கு மிகுதி, உங்கள் உயர்ந்த உள்ளத்தில் தஞ்சாவூர்ப் பொம்மைக்குச் சிறிது இடமும் கொடுக்காதீர்கள்.

5. இனப் பெருமையைக் குலைக்க ஓர் இஸ்மாயிலாவது வேண்டாமா!

குயில், தினசரி, புதுவை. நாள் : 17.9.48. ப.2 -3.

திரு. வக்கீல் பெருமானைத் தலைவராகக் கொண்ட காங்கிரஸின் புதுக்கமிட்டி பற்றிச்சில நாட்களின் முன் பத்திரிக்கைகளில் வெளிவந்த செய்தியில் G. அம்புருவாஸ் கமிட்டி மெம்பர் என்று குறிப்பிடப்பட்டிருந்தது.

G. அம்புருவாஸ், ஞானு அம்புருவாஸ் தானா? அப்படியானால் G. அம்புருவாஸ் என்று ஏன் வழக்கத்திற்கு மாறாகக் குறிக்க வேண்டும்? - பெருமானின் வேலைப்பாடுகளில் இதுவும் ஒன்றாயிருக்கலாம்.

G. அம்புருவாஸ் என்று குறிப்பிட்டு வைத்தால் "ஏன் ஐயா என் பெயரை என் ஒப்புதல் இல்லாமல் வெளியிட்டார் என்று ஞானு அம்புருவாஸ் கேட்டால் இல்லை இல்லை அவர் வேறு ஆள் என்று சொல்லிவிடலாம். ஊரார் வந்து G. அம்புருவாஸ் ஞானு அம்புருவாஸ் தானா என்று கேட்டால் ஆம் என்று மிகக் கணிசமாகச் சொல்லிவிடலாம். இப்படி நினைத்தும் பெருமான் அப்படி எழுதியிருக்கலாம். பெருமான் நிலை அப்படித்தானே இருக்கிறது. அவர் காங்கிரஸ் சட்டை அணிந்து காட்டியும் அவரைப் புருஷோத்தம் ரெட்டியாரின் காங்கிரஸ் ஒத்துக் கொள்ளவில்லையே! தம் நண்பர்கள் சிலர் தம் போக்கை ஒத்துக் கொள்ளுவார்கள் என்று பெருமான் நினைத்தார். அவர்களும் அப்படி ஒத்துக் கொள்பவராய் இல்லை! இந்த நிலையில் தமக்கு ஒரு கட்சியும் வேண்டும். அந்தக் கட்சியில் அவர் இருக்கிறார், இவர் இருக்கிறார் என்று காட்டவும் வேண்டும்.

இனி G. அம்புருவாஸ், ஞானு அம்புருவாஸ்தான் என்றால் அதுபற்றி நாம் வியப்படைய வேண்டும். ஏனெனில் சில நாட்களின் முன்பு கூட, அவர் தோழர் கிளே மான்சோ முதலியவர்களின் வழக்கைப் பேசி, தம் கம்யூனிஸ்டு கொள்கையை உறுதி செய்து காட்டினார். அப்படியிருக்கையில் அவர் போயும் போயும் இந்தக் காங்கிரஸ் நெல்லிக்காய் மூட்டையிலா தலையை விட்டுக் கொள்வார். ஞானு அம்புருவாஸ் "தொக்தேர் முன் துருவா!"

ஒருகால் சில நாள் முன், திரு. ஞானு அம்புருவாஸ் சட்டசபைப் பெரும் பதவியை வேண்டாம் என்று உதறித் தள்ளும் நிலையில் சில நிகழ்ச்சிகள்

ஏற்பட்டன. அதனால் அவர் மனம் நொந்து காங்கிரஸில் சேர்ந்திருக்கலாம் என்றால் நாம் அப்படி நினைக்கவில்லை.

"தோல்வி மனப்பான்மை தானே பெருமானைக் காங்கிரஸில் சேர்த்தது! ஞானு அம்புருவாஸும் அப்படித் தான் என்று சொல்லலாம்.

இதையும் நாம் நம்பவில்லை.

ஏதோ சேர்ந்துவிட்டார். அவர் சேர்ந்துவிட்டது மெய், அவர் காங்கிரஸ்காரராகி விட்டார். இந்திய யூனியனில் சேர்வதென்றும் முடிவு கட்டிவிட்டார், எனில் நாம் அப்படி நினைக்கவில்லை. நம்பவில்லை.

ஆனால் புதுவைப் புதுவக்கில் வ. இஸ்மாயில், பெருமாள் கட்சியில் சேர்ந்து விட்டார் என்றால் நாம் அதை நம்பத்தான் வேண்டும்! ஏனெனில் காரைபுதுவை முழுவதுமுள்ள முஸ்லீம்களின் பெயரைக் கெடுக்க ஒருவராவது வேண்டுமல்லவா?

6. ஓமந்தூராரிடம் காவடி

குயில், தினசரி, புதுவை. நாள் : 18.9.48, பக்.2-3.

நேற்றுமுன், திருவாளர்கள் வக்கீல் பெருமாள், வக்கீல் வ. இஸ்மாயில், வக்கீல் ஞானு அம்புருவாஸ், மண்ணாடிப்பட்டு முத்து வேங்கடபதி ரெட்டியார் முதலியவர்கள் சென்னை முதலமைச்சர் ஓமந்தூர் ராமசாமி ரெட்டியாரிடம் சென்று, சில நாட்களில் பிரஞ்சிந்தியாவில் நடைபெற இருக்கும் முனிசிபல் தேர்தலில் நாங்கள் போட்டியிடப் போகிறோம். எங்கட்குப் பக்கத் துணையாய் இருந்து நாங்கள் வெற்றிபெற அருள் பாலிக்க வேண்டும் என்று வேண்டிக் கொண்டார்களாம்.

அதற்கு ஓமந்தூரார் என்ன சொன்னார்? ஓமாந்தூரார் சொன்னதாக இங்குள்ள காங்கிரஸ்காரரும், பெருமாள் முதலியவர்களும் பலவாறு சொல்லி மக்களை அச்சுறுத்தி வருவது கண்டிக்கத் தக்கதாகும்.

நேற்று பிரஞ்சிந்திய போலீஸ் திராவிடர் கழகத் தலைவர் தோழர் பொன். இராமலிங்கம் அவர்களைக் கண்டு பேசிய பேச்சுக்களும் அச்சுறுத்தல்களும் பெருமாளின் வக்காலத்தாகவே இருந்தன. குதலா தன் உறுதியான கொள்கையையும் வெளிப்படையாகக் கூறினாராம். 'நான் இந்தியா யூனியனில் பிரஞ்சிந்தியா உடனடியாகச் சேரவேண்டும்' என்ற கொள்கையை உடையவன் என்று.

அருகில் நடக்க இருக்கும் முனிசிபல் எலெக்ஷனில் இந்திய யூனியன் தலையிட்டுக்கொள்வதில்லை என்ற கருத்தில் டில்லியும், பாரிசும் முடிவு கட்டியிருப்பதாக ஒரு செய்தி சில நாட்களின் முன் படித்தோம்.

இந்த முடிவுக்கு எதிராக ஓமந்தூரார் பொறுப்பற்ற வகையில் பெருமாள் கூட்டத்திற்கு ஆதரவு தரும் வகையில், அத்து மீறி, பதில் சொல்லியிருப்பார் என்று எவரேனும் நம்புவார்களா?

ஓமந்தூரார் புதுவை, காரைக்கால், மாயே, ஏனம் ஆகிய இடங்களில் தேர்தல் நடக்கும் போது ஏராளமான பட்டாளத்தை - உடையில்லாமல் - ஆயுதத்துடன் அனுப்பிவைப்பதாக உறுதி கூறியுள்ளார். என்று எங்கும் வாய்ப்பறையடிக்கப்படுகிறது. நேற்று முதல் இந்தத் தப்பட்டை ஓசை அதிகமாயிருப்பதும் குறிப்பிடத்தக்கதாகும்.

ஓமந்தூரார் இப்படிச் சொல்லியது உண்மையானால். அவர் செயல் வருந்தத் தக்கதும், கண்டிக்கத்தக்கதும் ஆகும். நம் காரைக்கால், புதுவை, மாயே, ஏனம் ஆகிய ஊர் மக்களுக்கு நாம் கூறும் உறுதி, இந்திய யூனியனிலிருந்து ஒரு காக்கை கூட நம் முனிசிப்பல் எலெக்ஷன் காலத்தில் பிரஞ்சிந்திய எல்லையில் வராது.

பெருமாள் கூட்டம் தோல்லி மனப்பான்மையுடையது, பலமுறை அரசியல் பதவிகளை அடைய முயன்றும், அது ஒன்றையும் அடைய முடியாது போயிற்று. மக்கள் ஆதரவு கடுகத்தனையும் அக்கூட்டத்திற்கு இருந்ததில்லை! ஆனால் பெருமாள் கூட்டத்திற்கு எதிராகப் போட்டியிட்டவர்கள் முழு வெற்றியடைந்தார்கள். பிரஞ்சிந்திய மக்கள் ஒரே மனதாக அவர்களைத் தேர்ந்தெடுத்தார்கள்.

இப்போது, வேறுபோர்வை தேடிக் கொண்டது பெருமாள் கூட்டம், அதுதான் காங்கிரஸ் வேறு வழியில்லை.

பிரஞ்சிந்தியா எலெக்ஷனில் வெற்றியடையச் சென்னை முதலமைச்சர், ஆட்கள் அனுப்ப வேண்டும் என்று கோருகிறது பெருமாள் கூட்டம் என்றால், இதைவிட மானக்கேடு பெருமாள் கூட்டத்திற்கு வேறென்னதேவை.

மக்கள் ஆதரவற்றவர்கள், பதவி ஆசை பிடித்தவர்கள் பரப்பும் பொய் செய்திகளைப் பிரிஞ்சிந்திய மக்கள் நம்பமாட்டார்கள் என்பது நமக்குத் தெரியும். மீண்டும் ஒரு முறை கூறுகிறோம். வரும் முனிசிபல் தேர்தலில் வெளி ஆட்கள் நுழைய மாட்டார்கள்.

7. கேள்வியும் : பதிலும்

குயில், தினசரி, புதுவை, நாள்: 20.9.48, பக். 2-3

கேள்வி - இந்திய யூனியனில் சேரக்கூடாது என்பதை எல்லா அரசியல் தலைவர்களும், எல்லா முனிசிப்பல் தலைவர்களும், எல்லா மக்கள் பிரதிநிதிகளும் ஆதரிக்கையிலும் வக்கீல்களில் பலர் ஏன் எதிர்க்கிறார்கள்?

பதில் :- வக்கீல்களில் பலருக்கு ஏன் சென்ற எலெக்ஷனில் தோழர் சுப்பையா கட்சி, பதவி கொடுக்கவில்லை? அந்தக் கடுப்புதான் காரணம்! இப்போதுள்ள கட்சியும் அப்படித் தான் ஒதுக்கும் என்றும் அவர்கள் நினைக்கிறார்கள், அதுவுந்தான் காரணம். தோழர் சுப்பையாவுக்கு முன் நடந்த கட்சிகள் வக்கீல்களால் நடந்தன. வக்கீல்களுக்கு விடுவார்கள். இதனால் வக்கீல்கள் அரசியலில் தலையிடுவதை மக்கள் அறவே வெறுக்கலானார்கள். அதனால்தான் சுப்பையா கட்சி இரண்டொரு வக்கீல்களைத் தவிர மற்றவர்கட்கு பதவி தரவில்லை.

கேள்வி :- இந்திய யூனியன் மிகப்பெரிது: அங்கே கல்வித் துறை விரிவாக அமைந்திருக்கிறது. அதனால் கல்வி வசதி அங்குத் தானே இருக்க முடியும்?

பதில் :- கல்வி வசதிதான் அங்கு இல்லை. பிரஞ்சிந்தியாவில் உள்ள பள்ளிகளில் மாணவர்கட்குச் சம்பளமில்லை. அங்கே சம்பளம் வாங்காத பள்ளிக் கூடமே இல்லை.

கேள்வி :- பிரஞ்சிந்தியாவில் பிரஞ்சுக்காரர் என்ன உரிமை கொடுத்திருக்கிறார் நமக்கு?

பதில் :- எல்லா உரிமைகளும் நமக்குண்டு; எல்லார்க்கும் இங்கே வாக்குரிமை உண்டு, அங்கு பணக்காரர்களுக்கு மட்டும் தான் வாக்குரிமை.

கேள்வி :- பிரஞ்சிந்தியாவில் சட்டசபையின் முடிவை கவர்னர் மாற்ற முடியும். இது மக்கள் உரிமையைப் பறிப்பதல்லவா?

பதில் :- இங்கு வன்னியர்க்கு அரசியல் செல்வாக்குக் கிடைத்தால், மற்ற மரபினர்க்குத் தொல்லை தேடப்படுகிறது. வேளாளர்க்குச் செல்வாக்குக்

கிடைத்தால் வன்னியர் முதலிய மற்றவர்கட்குத் தொல்லை உண்டுபண்ணப்படுகிறது. சாதிப் பூசல் இப்படி! கத்தோலிக்கர்க்கு அரசியல் பதவி கிடைத்தால் கத்தோலிக்கர் அல்லாதவர்கட்கு ஏமாற்றம் அல்லாதார்க்குச் செல்வாக்கானால் கத்தோலிக்கர்க்கு ஏமாற்றம். மதப்பூசல் இப்படி! இதனால் நமக்கு ஒரு பொதுவான ஆள் தேவைப்படுகிறது. ஆனால் இப்போது சாதி மத வேற்றுமைப் பூசல் ஒழிந்து வருகிறது. கவர்னர் அதிகாரத்தைத் தொலைப்பது முடியாததல்ல. பெறமுடியாது என்று கருதிய உய்னித்தே தெலீஸ்தை நாம் பெறவில்லையா? வெள்ளைக்காரரைத்தான் தெப்பய்த்தே சேனாத்தேராக எடுக்க வேண்டும் என்ற வழக்கத்தை நாம் உடைத்தெறிந்து. நம்மவர்களையே தேர்ந்தெடுக்க வில்லையா? இன்னும் கேள். இங்கே கவர்னருக்கு அதிகாரம் என்கிறாய்? அதிகாரமுள்ள அந்த கவர்னரை, நினைத்தால் மாற்ற நமக்கு அதிகாரம் இருக்கிறதே! பிரஞ்சிந்தியா ஏற்பட்ட இருநூறு ஆண்டுகளில் நாம் மாற்றிய கவர்னர்களும் இருநூறு பேர் இருக்கலாமே. எட்டு நாளில் ஒருவரை மாற்றி இருக்கிறோம். ஆகையால் முழு உரிமை நமக்கு இங்கே இருக்கிறது.

8. தன்குஞ்சு பொன்குஞ்சு

குயில், தினசரி, புதுவை நாள் :- 21.9.48 ப.2.

எங்களுக்கு இப்போது ஏற்பட்டிருக்கும் நிலைமை என்ன தெரியுமா? அது பொன்னான உரிமை"

எங்களுக்கு இன்று கிடைத்துள்ள முத்தான விடுதலையை நாங்கள் நினைத்து நினைத்து மகிழாத நேரமில்லை!

இப்படி இந்திய யூனியனில் இருக்கும் என் நண்பர் கூறுகிறார். தன்குஞ்சு பொன்குஞ்சு என்பார்களே அந்தப் பழமொழி நினைவுக்கு வருகிறது எனக்கு!

ஏன் நண்பரே, இந்தியாவை ஆங்கிலேயன் போய்விட்டதைத்தான் உரிமை என்கிறீரா?

ஆங்கில வெள்ளைக்காரர்கள் இந்தியாவில் இருந்தார்கள் - அதுவரைக்கும் இந்தியர்கட்கு, அவர்களால் சில நன்மைகள் உண்டு, பல தீமைகள் உண்டு.

ஆங்கில வெள்ளையர் இந்தியாவை விட்டுப் போய் விட்டார்கள் - அதனால் அவர்களால் நமக்கு ஏற்பட்டிருந்த நன்மையை அவர்கள் எடுத்துக் கொண்டு போய்விட முடியவில்லை. அதுபோலவே அவர்கள் போனதால் அவர்களால் நமக்கு ஏற்பட்டிருந்த தீமையும் போய்விடவில்லை.

இல்லை. இல்லை. வெள்ளைக்காரன் போய்விட்டான், அவனால் ஏற்பட்டிருந்த தீமைகள் போய்விட்டன. விடுதலை வந்து விட்டது என்கிறீரா? ஒரு போதுமில்லை.

சர்க்கஸ் கூண்டில் ஆட்டிவைக்கிறவனும், புலியும் இருக்கப் பார்க்கிறோம். பிறகு ஆட்டிவைப்போன் கூண்டை விட்டு, அதாவது புலியை விட்டு வெளியே போய்விடுகிறான் புலிக்கு விடுதலை கிடைத்து விட்டதா? கூண்டு தொலைய வில்லையே அதற்கு விடுதலை ஏது?

வெள்ளைக்காரன் போய்விட்டாலும் அவன் சட்டம் இருக்கிறது. உமக்கு எங்கே இருக்கிறது உரிமை நண்பரே?

எல்லாத் துறையிலும் அவன் ஏற்படுத்திய சட்டந்தானே வேலை செய்கிறது? இன்னும் சொல்லப் போனால் அதைவிடக் கொடுமையான சட்டங்களும், செய்யப்பட்டிருக்கின்றன. உரிமை என்பது என்ன எனில், மக்களின் உணர்ச்சி, தேவை இவைகளுக்குத் தடையில்லாத ஓர் நிலை வெள்ளைக்காரன் போய் விடுவதல்ல உரிமை!

முன்பெல்லாம் - வெள்ளைக்காரன் இருக்கும் போதெல்லாம், பழித்து வந்தோமே "அந்தச் சட்டந்தான் இப்போதும்! வெள்ளைக்காரன் இருக்கும்போது நீவிர் என்ன அடிமை நிலையில் இருந்தீரோ, அதே அடிமை நிலையில்தான் இப்போதும் இருந்து வருகிறீர்.

ஆனால் விரைவில், மக்கள் தேவைக்கும், உணர்ச்சிக்கும் ஏற்ற வகையில் இந்திய யூனியன் திரும்பியே தீரும். திரும்பி வரத் தொடங்கிவிட்டது. மக்கள் விழித்துக்கொண்டிருக்கிறார்கள்.

அப்போது - விரைவில் நீங்கள் உரிமையடைந்தபின், சட்டங்கள் நல்லபடி, அமைக்கப்பட்டபின் - இதோ நாங்களும் இந்திய யூனியனில் சேர்ந்து கொள்ள ஆவன செய்கிறோம்.

9. 'தினமணி' தெரிவிக்கிறது . 1

குயில், தினசரி, புதுவை, 22-9-48 பக்-2-3

பிரஞ்சிந்தியத் தேர்தல்கள் என்ற தலைப்புடன் 21.9.48ல் ஒரு தலையங்கம் எழுதியிருக்கிறது 'தினமணி'.

அத்தலையங்கத்தின் ஓரிடத்தில், கோர்ட்டுகள் சம்பந்தமாக மட்டுமே சில இடைக்கால ஏற்பாடுகள் (இரண்டு, மூன்று வருஷங்களுக்கு) இருந்து வரும், மற்ற அம்சங்களில் புதுவையும், காரைக்காலும் தாலுக்கா அல்லது பிரிசன்களாகவே இருக்கும் என்று கூறுகிறது.

இத்தொடர் மொழிகளில் முற்பகுதியானது பிரஞ்சிந்திய வக்கீல்களைத் தட்டிக் கொடுக்கிறது. பிற்பகுதியானது பிரஞ்சிந்தியப் பொது மக்களை வருந்தச் செய்து விடுகிறது.

பிரஞ்சிந்தியாவில் கலவரம் நடப்பதென்பது மெய்காரணம் பிரஞ்சிந்தியச் சட்டமல்ல. வக்கீல்கள் காரணர். அவர்கள் அரசியலில் தலையிடுவதை இங்குள்ள பொதுமக்கள் வெறுக்கிறார்கள். சென்ற சில தேர்தல்களில் கூடப் பெரும்பான்மை வக்கீல்களுக்கு இப்போது பதவி இல்லை.

அவர்களில் பலர் பிரஞ்சிந்தியா இந்திய யூனியனில் உடனடியாகச் சேர்ந்துவிட வேண்டும் என்று இப்போது சொல்வதற்குக்குக் காரணம், இனியும் தமக்குப் பதவி கிடையாது என்று அவர்கள் உறுதியாக நினைப்பதுதான்.

இங்குள்ள பொதுமக்கள், இது இந்தியா யூனியனில் சேர்ந்து விட்டால் உடனே, புதுவை, காரை முதலியவைகள் கேவலம் ஒரு தாலுக்கா அல்லது பிரிக்காவாகி விடுமே என்று நினைத்துத்தான், உடனடியாக இந்தியா யூனியனில் சேர மறுக்கிறார்கள்.

பிரஞ்சிந்தியர்களுக்குத் தேசபக்தியில்லாமல் இல்லை, இந்தியாவின் தேசியக் கிளர்ச்சியை இன்றல்ல வெகு நாட்களின் முன்பே பிரஞ்சிந்திய மக்களே நடத்தினார்கள் என்றால் மறுப்பார் உண்டா? வங்காளப் பிரிவினைக்காலத்தில், திலகர் காலத்தில், கப்பலோட்டிய சிதம்பரனார்

காலத்தில், பிரஞ்சிந்தியன் ஒவ்வொருவனும் தன் நாட்டின் கடமையைச் செய்திருக்கிறான். அஞ்சாது செய்தான், பொருளால், உடலால், உயிரால்! அங்கே பிரிட்டிஸ்காரனிடத்திலிருந்து தன்னைக் காத்துக் கொண்ட "கை" ஒவ்வொன்றும் பிரஞ்சிந்தியன் ரகசிய முறையில் அனுப்பிய 'இருப்புக்கை' யல்லவா?

இங்குள்ளவர்கள் பிரஞ்சுக்காரருக்கு அடிமைகள் அல்லர். அவர்களுக்கு இங்குள்ள உரிமையைக் கேளுங்கள்" இங்கு அடைக்கலம் புகுந்த பாரதியார், வ.வெ.சு. அரவிந்தர், சர்மா இன்னும் இங்கு வெளிப்படையாகச் சொல்ல முடியாத மிகப்பலர் ஆகியோருக்குப் பிரஞ்சிந்தியர் செய்துள்ள உதவியை - அதன் விரிவை 'தினமணி' கேள்விப்பட்டிருக்கலாம். பிரஞ்சிந்தியர் பிரஞ்சுக் காரனின் அடிமைகளாயிருந்தால் அத்தகைய உதவியை நாங்கள் செய்திருக்க முடியாதே. அப்போது பிரஞ்சிந்தியரின் நோக்கத்திற்குப் பிரஞ்சுக்காரன் ஓரிம்மியும் எதிராயிருக்க முடிந்ததுமில்லையே! எதிராயிருந்ததுமில்லையே. இது பற்றிப் பின்னும் எழுதுகிறோம்.

10. 'தினமணி' தெரிவிக்கிறது.2

‘சூயில்’, தினசரி, புதுவை நாள் :- 23.9.48; பக்-2-3.

இந்திய யூனியனில் பிரஞ்சிந்தியா சேர்ந்து விட்டால், புதுவை, காரைக்கால், தாலுக்கா அல்லது பிரீகாவின் நிலையில் வைக்கப்படும் என்று ‘தினமணி’ கூறியதானது - பிரஞ்சிந்திய மக்களுக்கு வருத்தம் தரும் பேச்சு என்று கூறினோம். நேற்று-அது- பற்றி இன்று சிறிது விளக்க எண்ணுகிறோம்.

தாலுக்கா, அல்லது பிரீகாவுக்கு இந்திய யூனியன் காட்டும் அரசியல் சலுகை எவ்வளவு?— அவ்வளவு சலுகை மட்டும், புதுவை காரைக்கால் மக்களுக்குப் போதுமா! அவர்கள் அதைவிட அதிகச் சலுகையை இங்கு இப்போது அடைந்து வருகிறார்கள்.

ஆயினும் இந்திய யூனியன் உயர்ந்த நிலை நோக்கி விரைந்து நடந்து செல்லுகிறது. பிரீகா தாலுக்காவுக்கு எதிர் காலத்தில் அங்குப் பெருஞ் சலுகை கிடைக்கும். ஒரு நகரத்தார் அடையும் சலுகையை எதிர்கால இந்தியாவில் தாலுகாபிரீகாக்கள் அடையும் நிலை ஏற்பட்டுதான் தீரும். அப்போது பிரஞ்சிந்தியர், இந்திய யூனியனின் சட்ட திட்டத்தை வரவேற்க அட்டியிராது சேர மறுப்பார். யாருமிரார் என்று உறுதி கூறுகிறோம்.

புதுவையிலோ காரைக்காலிலோ பிரஞ்சு ஆதிக்கம் இருந்தால் பிரான்ஸ் நம் மீது படையெடுத்து விடமுடியும் என்று நாம் அஞ்சவில்லை என்கிறது தினமணி. அதுமட்டுமல்ல! பிரஞ்சுக்காரர் படை, பிரஞ்சிந்தியர் களின் கடைசி உயிரும் இல்லாது தொலைத்த பின்புதான் அது இந்திய யூனியனின் மேல் தன் முதல் குண்டை எறிய முடியும் என்பதும் பிரஞ்சிந்தியனின் மாறா உறுதியாகும்.

பிரஞ்சுக்காரர்கள் கெட்டவர்கள் என்று நாம் நினைக்கவில்லை என்று கூறுகிறது ‘தினமணி’ ‘தினமணி’யின் ஆசிரியர் திரு. சிவராமன் உலகின் பல்வேறு அரசியல்களையும் மக்கள் பண்புகளையும் நேரிற்சென்று ஆய்ந்தவர் என்பது நமக்குத் தெரியும். அவர்களின் அறிவு ஆற்றல்களில் நமக்குப் பெரிதும் நம்பிக்கையுண்டு. அவர் நம்முடன் நெருங்கிப் பழகிய நண்பருமாவார்.

எம் கவலையெல்லாம் பிரஞ்சுக்காரன் எங்கள் போக்குக்கெல்லாம் ஒத்திருப்பதின்றி அவன் ஒரு பிரான்ஸ் ஏகாதிபத்தியத்தைச் சேர்ந்தவன் என்ற இறுமாப்பை இந்த இருநூறு ஆண்டுகளாக எம்மிடம் காட்டியதாக எங்கள் மனச்சான்று கூறவே முடியவில்லை.

எங்கள் உரிமைக்குப் புறம்பான வழியில், தம் அலுவலின் செல்வாக்கைப் பயன்படுத்திய வெள்ளைக்காரரை - கவர்னர்களை, நீதிபதியை, பாராளுமன்ற பிரதிநிதியை அடித்துப் போட்டதும் உண்டு - அப்போது கூட வெள்ளைக்காரரை இந்தியன் அடிக்கும்படி ஆகிவிட்டதா என்று எந்த வெள்ளைக்காரனும் கிளம்பியதில்லை. தாம் வேறு இந்தியர் வேறு என்ற மனப்பான்மை அவர்களிடம் கண்டதில்லை.

பிரஞ்சிந்தியாவில் தேர்தல்கள் எவ்வளவு மானக்கேடான முறையில் நடப்பது வழக்கம் என்பது யாவரும் அறிந்ததே என்கிறது 'தினமணி'

இந்திய யூனியனில் எல்லோருக்கும் வாக்குரிமை இல்லை. சிலருக்கே. இந்த நிலையில் கூட அங்குத் தேர்தல்கள் 'மானக்கேடான நிலையில் நடக்கின்றன என்றால், தோட்டி முதல் தொண்டைமான் வரைக்கும் ஆடவர். பெண்டிர் அனைவர்க்கும் வாக்குரிமை உள்ள பிரஞ்சிந்தியாவில் மோதுதல் எதிர்பார்க்கக் கூடியது தானே அந்த மோதுதல்களின் காரணம் சட்டமா? அல்லது வெள்ளைக்காரர் தூண்டுதலா? இல்லையே.

ஒரு வேளை பிரஞ்சுஸ்தானிகர்கள் புத்தி சொன்னாலுங்கூட ஸ்தல அதிகாரிகள் மறைமுகமாகத் தமது பழைய சூழ்ச்சிகளிலேயே ஈடுபடுவதாக இருக்கலாம். என்கிறது. 'தினமணி' ஸ்தல அதிகாரிகள் அயோக்கியத்தனமாகச் சாதிக்கொரு நீதி, வேண்டாதவருக்கொரு நீதி, முஸ்லீம்களுக்கொரு நீதி, இந்துவுக்கொரு நீதி, என்பன அனைத்தும் இந்திய யூனியனில்தான் என்பது உலகறிந்த செய்தி! பிரஞ்சிந்தியரின் தேவை, கலை, ஒழுக்கம், இவைகளுக்கு மாறாக மயிரிழை கூட இங்குள்ள அதிகாரிகள் நடக்க முடியாது. நடந்ததேயில்லை.

கடைசியாகத் 'தினமணி'க்கு நாம் சொல்ல நினைப்பவை.

நடக்கப் போகும் முனிசிப்பல் எலெக்ஷனிலோ, ரெபரண்டத்திலோ வெற்றி, சேர மறுப்பவர்கட்குத்தான் இருக்கும் என்று தோன்றுகிறது. இதற்குக் காரணம் என்ன எனில் பிரஞ்சிந்திய மக்களுக்கு இங்குச் சலுகை மிகுதி, இந்திய யூனியனிலிருப்பது போன்ற பல தொல்லைகள் எமக்கு இங்கு இல்லை.

இங்கே எல்லார்க்கும் வாக்குரிமை, எல்லாரும் இங்கு ஒப்புடையவர்கள், எல்லாரும் இங்கே ஒருதாய் வயிற்றுப் பிள்ளைகள், முஸ்லீம்கள் இங்கே மனிதர் என்றே எண்ணப்படுகிறார்கள். கிருஸ்துவரும் அப்படியே, வடநாட்டான், தென்னாட்டான் என்ற பேச்சே இங்கில்லை. இங்கு கல்வி இலவசம்; வரி வாய்தா சுலபம்!

ஆனால் இந்த நிலை, இந்திய யூனியனில் வந்து கொண்டிருக்கிறது. பிரஞ்சிந்தியாவும் இந்திய யூனியனை நோக்கி வந்து கொண்டு தான் இருக்கிறது.

கூடலூருக்கண்டையில் ஒரு தனி அரசாங்கமா? தஞ்சாவூருக் கண்டையில் ஒரு தனி அரசாங்கமா - ஒரு நிமிஷங்கூட - பிரஞ்சிந்தியர் சுயேச்சையாகக் கூட இருக்கக் கூடாது என்று 'தினமணி' என்னும் எண்ணம் குள்ளமானது. நான் கூறுகிறேன் கூடலூருக்கண்டையில் சுயேச்சைத் தனிநாடு இருக்கலாம். அது மட்டுமல்ல இந்திய யூனியனுள்ளே கூட இப்போதிருப்பது போல் பாகிஸ்தான் (முஸ்லீம் லீக்) இருக்கலாம். இந்திய யூனியன் உள்ளே இப்போது இருப்பது போல் ரஷ்யா (கொள்கை) இருக்கலாம். பிரஞ்சிந்தியாவிற்குள் இப்போது இருப்பது போல் இந்திய யூனியன் (காங்கிரஸ்) இருக்கலாம். இல்லாமற் செய்ய முடியாது. அனைவரும் உறவினர்.

11. பெருமாள் சுயநலச் சூழ்ச்சி

குயில், தினசரி, புதுவை, நாள்:24.9.48, பக்-2-3

வக்கீல் பெருமாள் சுயமரியாதைக்காரர் அன்றியும்,

திராவிட நாடு. திராவிடர்கட்குப் பிரிக்கப்படவேண்டும். அது பாகிஸ்தான் போல் தனி நாடாகத் திகழவேண்டும் என்று இன்று போராடிவரும் திராவிடர் கழகத்தில் பங்கெடுத்துத் தொண்டாற்றி வந்தார்.

இந்த வகையில், பெருமாள் திராவிடர் கழகப் பொதுக் கூட்டங்களிலும், திராவிடர் கழக மாநாடுகளிலும் கலந்து கொண்டு வந்ததையும் பேசிவந்ததையும் அறியாதார் இவர், மேலும் அவர் திராவிடர் கழகக் கொள்கைப்படி நடந்த பல சுயமரியாதைத் திருமணங்களை நடத்தியும் வந்துள்ளார்.

ஆரியர் வேறு திராவிடர் வேறு என்பதையும் ஆரியர்களின் வடநாட்டுக்குத் திராவிட நாடு அடிமைப்படுதல் கூடாது. விடுதலை பெறவேண்டும் என்பதையும் அவர் வற்புறுத்திப் பேசி வந்துள்ளார்.

மற்றும் தென்னாட்டில் ஆரியப் பார்ப்பனர் செய்யும் அட்டூயிங்களையும் அவர்கள் திராவிடர்களை எதற்கும் ஆகாமல் அமிழ்த்து வரும் கொடுமைகளையும் பெருமாள் எடுத்துக் கூறி வந்துள்ளார்.

காங்கிரஸ் பேராலும் தேசபக்தியின் பேராலும் பார்ப்பனர் அதிகாரத்தை வளைப்பதையும்; தம் இனத்தவர்களாகிய வன்னியப் பெருங்குடி மக்களை அவர்கள் பின்னோக்கித் தள்ளுவதையும், இழிவு படுத்துவதையும் மக்களுக்கு எடுத்துச் சொல்லிவந்திருக்கிறார்.

இவ்வாறு பேசிவருவதைக் கொண்டே, புதுவை வன்னியப் பெருங்குடி மக்கள் இவரை வன்னியர் சங்கத்திற்குத் தலைவராகவும் தேர்ந்தெடுத்தார்கள். இப்படி வன்னியர் சங்கத் தலைவராகி விட்டதால் இவர் தம் சுயநல மாடியின் முதற்படியை அடைந்து விட்டார்.

அடுத்தபடியை அடைய என்ன செய்ய வேண்டும் என்று இவர் எண்ணியதில் - காங்கிரஸ் சட்டை தைப்பது என்று இவருக்குப் புலப்பட்டது போலும்! காங்கிரஸ்காரர் ஆகிவிட்டார்!

பெருமாள் காங்கிரஸில் சேர்ந்து கொண்டதாகச் சொன்னாரே தவிர, இவரைச் சேர்த்துக் கொள்பவர் யார் என்பது அவருக்கே புரிந்த பாடில்லை. இவர் தம்மைக் காங்கிரஸில் சேர்த்துக் கொள்ளத்தக்க ஆட்கள் கிடைப்பார்களா என்பதில் இவருக்கே ஐயம் ஏற்பட்டிருந்தது. இந்த நிலையில் தான் பெருமாள் நம்மைச் சந்திக்கும் போதெல்லாம் - என் மனதில் கறுப்புக் கொடிதான் பறக்கிறது! காங்கிரஸ் சட்டை வெறும் வேஷந்தான் என்று சொல்லி நம் தொடர்பை அறுத்துக் கொள்ள அஞ்சினார்.

பெருமாளுக்கு ஏதோ ஒரு வழி புரிந்துவிட்டது. வெங்கடபதி ரெட்டியாரைக் கொண்டு காங்கிரஸில் சேர்ந்து கொள்ளலாம் என்ற துணிவு கொண்டுவீட்டார். அவ்வளவு தான், அன்றிலிருந்து தம் பழைய குமாஸ்தா வழியாக நம்மைத் திட்டிப் பேசத் தொடங்கிவிட்டார். நம்மைப் பற்றிச் செல்ல நாயகரும் திட்டவதாகவும் சேதி சொல்லியனுப்பத் தொடங்கிவிட்டார்.

தீர்ந்தது! தம் காங்கிரஸ் கமிட்டியிற் சேர்ந்துள்ளதாக ஒரு லிஸ்டையும் வெளியிட்டார்.

அந்த லிஸ்டில் கண்டவர்களில் சிலர்-எம்மைக் கேளாமலே பெருமாள் லிஸ்டு வெளியிட்டு விட்டார் என்று கூறிக் கொண்டிருக்கிறார்கள்.

ஓமந்தூராரைப் பெருமாள் பலருடன் காணச் சென்றாராம். அங்கு ஓமந்தூராரிடம் இந்திய யூனியனில் நாங்கள் சேர்ந்த பின்னும், வக்கீல்களுக்கு மட்டும் பழைய வேலை நீடிக்கும்படி ஏற்பாடு செய்ய வேண்டும் என்று கோரியதாகத் தெரிகிறது. மற்றும் ஓமந்தூராரிடம் ஒரு பெருந்தொகை கேட்டதாகவும் கேள்விப்படுகிறோம்!

இன்று பெருமாள் புதுச்சேரியிலுள்ள பல, காங்கிரஸ்காரரை அணுகி, காங்கிரஸானது எலெக்ஷனில் அபேஷகரை நிறுத்தி வைக்க வேண்டாம் என்றும், தனிப்பட்ட முறையில், செல்ல நாயகர் கட்சியின் பேரால் தேர்தலில் அபேஷகரை நிறுத்தினால் வெற்றி பெறமுடியும் என்றும், சொல்லி முயற்சி செய்து கொண்டிருக்கிறாராம். இது ஏன் எனில் வன்னியர்களுக்கு ஆதிக்கத்தேடத்தான் முயற்சி செய்கிறார் என்றும் எண்ணப்படுகிறது.

வன்னியர்கள் இன்று பெருமாள் காங்கிரஸ் சட்டையையும், செல்ல நாயகர் எலெக்ஷனில் தலையிடுவதையும் ஆதரிக்கிறார்களா என்பது விவரவில் அவர்களுக்கே தெரிந்து விடும்.

12. தேசிய காங்கிரஸ்

குயில், தினசரி, புதுவை நாள் : 25.9.48. ப.2.

பம்பாய் பத்திரிக்கைகளாகிய - 'பம்பாய் கிரானிக்கல்', 'பிரிபிரஸ் ஜர்னல்', 'நேஷனல் ஸ்டாண்டர்ட்', 'பாரத ஜோதி', 'பிளிட்ஸ்', 'சண்டே ஸ்டாண்டர்ட்', 'சக்தி', 'லோகமான்யா' ஆகியவை எதுவும் போர்த்துக்கேசிய கோவாவுக்குள் தலைகாட்டக் கூடாதென்று அந்தச் சர்க்கார் தடை செய்திருக்கிறது.

ஏனெனில், அந்தப் பத்திரிக்கைகள், போர்த்துக் கேசிய கோவா இந்திய யூனியனில் சேர்ந்து விடவேண்டும்; சேர்ந்து விடாவிட்டால் இந்திய யூனியன் படைகள் கோவாவை விழுங்கி எப்பமிடும் என்று பொறுப்பற்ற வகையில் உளறிக் கொண்டிருந்தன.

இப்பத்திரிக்கைகளை, இன்று கோவா தடுத்திருப்பது மட்டுமின்றி, இதற்கு முன் கோவாவில் அட்டகாசம் செய்து கொண்டிருந்த காங்கிரஸ் தொண்டர்களையும், காலிப்பசங்களையும் வெளியே துரத்தியுமிருக்கிறது.

இது பற்றி கோவாவிலிருந்த குடித்தனத்தைப் பம்பாய்க்கு மாற்றியிருக்கும் கோவா தேசிய காங்கிரஸ் காரியதரிசி அழுகிறார்!

அவர் கூறுவதைக் கேளுங்கள் : கோவாவிலிருந்து வெளிவரும் பத்திரிக்கைகளில் இந்திய யூனியனே. நீயும் நிறுத்திவிடு, அதுமட்டுமல்ல. இந்திய யூனியனே, பம்பாயில் இருந்து வெளிவரும் 'அவ்மரியா லங்கோ' - 'லூயிஸ் தேன்' ஆகிய பத்திரிக்கைகள், கோவா இந்திய யூனியனில் சேரக்கூடாது என்று சொல்லுவதால், அவைகளையும் பம்பாயிலும் மற்ற மகாணங்களிலும் வராமல் நிறுத்தி விடு".

என்னுள்ள புத்தி!

இன்னும் காரியதரிசி என்ன சொல்லுகிறார் தெரியுமா? இந்திய யூனியன் சர்க்கார் உடனே கோவா மேல் நடவடிக்கை எடுக்க வேண்டுமாம்.

என்ன முட்டாள்தனம்! ஹைதராபாத் அல்லவே கோவா - மேலும் காரியதரிசியின், காரிய தரிசனத்தைப் பாருங்கள் அவர் கூறுகிறார்.

"ஏ, இந்திய யூனியன் பம்பாய் சர்க்காரே, அதோ கோவாவில் ஆக்டா, ரெய்ஸ்மகோஸ் ஆகிய கோட்டைச் சிறைகளில் என் சகாக்களாகிய காங்கிரஸ்காரர்கள் கையில் காப்பு போட்டுக் கொண்டு, காலில் சங்கிலி மாட்டிக் கொண்டு, கப்பறையில் விருந்துண்டு கடுந்தவம் புரிகின்றார்களே; அவர்களை அதே நிலையிலாவது வைத்திருக்கிறார்களா அந்தக் கோவா சர்க்கார்? ஐயோ! கிழக்கு ஆப்பிரிக்காவிலிருக்கும் மோசம்பி என்னும் தீவுக்கல்லவா ஏற்றுமதி செய்யப் போகிறார்கள். ஆகையால் இப்போதே ஆயுதங்களைத் தூக்கிக் கொண்டு கோவாவில் போய் அந்த கோவா சர்க்காரை அப்படியே பிடித்து அழித்துவிடக் கூடாதா?

காரியதரிசிக்கு ஏதாவது அறிவு, கிறிவு இருக்கிறதாக எண்ண இடமிருக்கிறதா?

13. கலகம் வேண்டாம்

சூயில், தினசரி, புதுவை, நாள்:- 27-9-48, ப.2.

இந்திய யூனியனில் சேருவது, சேருவதில்லை என்ற இரு கருத்தையும் முன்வைத்து, இந்தப் பத்தாந்தேதி முனிசிப்பல் தேர்தல் நடக்க இருக்கிறது.

இவ்விரு கருத்துக்களும் உடைய கட்சிகள், தத்தம் கருத்தைப் பொதுமக்களுக்கு விளக்குவதன் வழியாகத் தத்தமக்கு மக்களைச் சேர்க்க வேண்டும்.

இதற்கிடையில் மாணவர்களை ஏமாற்றி இழுத்துச் சட்டமறுப்புச் செய்யச் சொல்லிக் கலகம் விளைப்பது எதற்கு? இதனால் மாணவர்கட்கு நேரும் துன்பத்தை அவர்களைத் தூக்கிவிட்டவர்கள், தாங்கிவிடுவார்களா? தாங்கிவிட்டார்களா? இதனாலெல்லாம் இவர்கள் பொதுமக்களின் அருவருப்பைப் பெற்றுக் கொள்வது தவிரக் கண்டபயன் என்ன?

மக்களிடம் செல்க, இந்திய யூனியனில் சேரவேண்டியதன் அவசியமிருந்தால், அதை இனிய முறையில் எடுத்துக் கூறுக. கலகம் செய்யாதிருக்க.

வியாபாரிகளும், தொழிலாளர்களும், அலுவல்காரர்களும் மற்றும் பொது மக்களும் எதிர்பார்ப்பது என்ன? சேருவதால் நன்மை என்ன? சேராவிடில் தீமை என்ன? - இது பற்றிய விரிவைக் கேட்கத்தானே அவர்கள் ஆவலுள்ளவர்களாகயிருக்கின்றனர்? கலகத்தையா கேட்கின்றார்கள்?

14. தவறான தீர்ப்பு!

குயில், தினசரி, புதுவை நாள்:-28.9.48, ப.2.

கடலூரிலிருந்து வந்த தகவல் ஒன்றில் தவறான தீர்ப்பளித்த நீதிபதியைப் பற்றிய விவரம் காணப்படுகிறது.

திருக்கோவிலூர் சப்டிவிஷனல் நீதிபதி, "பொன்னம்மா" என்பவருக்களித்த தண்டனை தவறானது என செஷன்குக்கு அப்பீல் எடுத்ததில், செஷன்ஸ் நீதிபதி திருக்கோவிலூர், மாஜிஸ்ட்ரேட்டின் சட்டத்துக்கு விரோதமான தீர்ப்பை மறுத்தார். எதிரியை விடுதலை செய்தார்.

"ஆண்களுக்கு மட்டுமே ஏற்படுத்தப்பட்ட பர்ஸ்டல் பள்ளியில் பொன்னம்மா மூன்றாண்டுகள் இருக்க வேண்டும் என்ற தீர்ப்பு தவறானது. இத்தீர்ப்பை அளித்த நீதிபதி சட்டத்துக்கு விரோதமாக அநியாயமாக நடந்து கொண்டார்". என்று கூறினார் செஷன்ஸ் நீதிபதி.

இப்படி இந்திய யூனியனில் சட்டப்பலிகள் நிறைந்திருக்கிறார்கள்!

புதுவையிலும் அப்படி உண்டு!

முன்னறிவிப்பின்றி, சட்ட விரோதமான முறையில், பொது மக்களுக்கு இடைஞ்சல் ஏற்படும் வகையில், ஒரு வக்கீல், காலிகள் குழு, கடைத்தெருவில் தோன்றி கடைகளை மூடி அனுதாபம் காட்டச் சொல்லி "வேண்டுகிறார்".

முன்பொருகால் இப்படிக்க கடைமூடி அனுதாபம் காட்டச் சொல்லி வேண்டியவர்களைப் பழித்த பலரில் இவரும் ஒருவர். வேண்டுதலை ஒப்பாது கடையைத் திறந்து வைத்திருந்தவரின் வழக்கில் வாதாடியவர்.

சட்டம் தெரியாத நீதிபதி அங்கே!

சட்டம் தெரிந்தும், காங்கிரஸ் சட்டையால் கண்மூடியான வழக்கறிஞர் இங்கே!

15. நடுநிலையாய் நடந்து கொள்க

குயில் - தினசரி, புதுவை, நாள்:- 29.9.48, ப.2.

புதுவையில் பத்திரிக்கையாளர் சங்கம் என ஒன்றிருக்கிறது. அதன் தலைவர் மணி என்பவர்; சரி தானே! மணி கதேசமித்திரன், இந்து ஆகிய இருபத்திரிக்கைகட்கும் ஆளர் அல்லவா? ஆளர் என்றால் தலைவர் என்பதல்ல பொருள்; ஆட்கள் என்றுதான் பொருள்.

மற்றும் அந்தச் சங்கத்தில் பாரத தேவி ஆளர், தினசரி ஆளர், தினமணி ஆளர், விடுதலை ஆளர், முதலியவர்களும் இருக்கிறார்கள்.

இவர்கட்கு என்ன வேலை? புதுச்சேரியிலும், புதுச்சேரியைச் சேர்ந்த ஊர்களிலும், தம்மை ஆளாக்க கொண்ட பத்திரிக்கையை விற்பது. அப்பத்திரிக்கைக்கு, இங்கு நடக்கும் செய்திகளை அனுப்பி வெளியிடச் செய்வது.

பத்திரிக்கை விற்பதில் கமிஷன் கிடைக்கும். செய்தி தெரிவித்தால் ஒரு பத்திக்கு இவ்வளவு என்று பணம் பெறுவார்கள்.

புதுச்.சேரியில் பத்திரிக்கையாளர்கள் அனைவரும் ஒற்றுமைப்பட்டிருப்பது மிக நல்லதுதான். பத்திரிக்கையாளர் இந்த ஒற்றுமையை நடுநிலையான-நேரிய முறையில் செலவிட்டால் அதைவிட - நலமாயிருக்கும். நடுநிலை தவறிநேர்மையில்லாத வகையில் நடந்தால் அவர்கட்கும் நன்மையில்லை. மக்களுக்கும் நன்மையில்லை.

இது அவர்களுக்கு ஏற்பட்ட சோதனைக் காலம்; இந்த முக்கியமான சில நாட்கள் வரைக்கும், அவர்கள் தம்மை ஒரு நெருப்புக் குச்சியாகவும் இந்நாட்களை வெடி மருந்தாகவும் நினைக்கவேண்டும்.

பொறுப்பற்ற வகையில் செய்திகளைத் திரித்தும், நடவாததை எடுத்துக் காட்டியும் பத்திரிக்கைகளுக்கு எழுதி அனுப்பக் கூடாது.

ஒரு செய்தியைப் பத்திரிக்கையாளர்கள் தத்தம் பத்திரிக்கைகட்கு எழுதியனுப்பு முன் தம்மில் கூடிமுடிவு செய்தபின், அதை எழுதி அனுப்பலாம். அதனால் எந்தப் பிழையும் நேராது. பத்திரிக்கைச் செய்திகள் அனைத்தும் ஒன்று போலிருக்கும்.

எப்போதும் மணி, தம் செல்வாக்கை நேரிய முறையில்
செலவழிப்பதில்லை. மற்றவர்களும் அடிக்கடி முறை தவறுகிறார்கள்.

செய்தி வெளி வருகிறது. அதில் நிருபர் ஒளிந்து கொண்டிருப்பது
தெரிகிறது. இது அவமானமில்லையா?

மெய் சொல்லுக; ஒளிய வேண்டி வராது.

16 கலகக்காரர்களின் நிலை

குயில், தினசரி, புதுவை, நாள்:- 30.9.48; பக்-2-3

புதுவையிலிருந்தும், காரைக்காலிலிருந்தும் கதேசமித்திரன், இந்து, தினசரி, தினமணி, தினத்தந்தி ஆகிய பத்திரிக்கைகட்கு, பிரஞ்சிந்திய சர்க்காரைப் பற்றி எழுதியனுப்பியுள்ள அவதூறுகள். அந்தப் பத்திரிக்கைகளின் ஆபீஸில் கையெழுத்துட்பட அப்படியே இருக்கின்றன.

இதுவரைக்கும் அப்பத்திரிக்கைகளில் பிரஞ்சிந்திய சர்க்காரைப் பற்றி வெளிவந்த கலகக் கட்டுரைகட்கு, அப்பத்திரிக்கைக்காரர் பொறுப்பாளிகள் இல்லை என்றும், நிருபர்களும், பிரஞ்சிந்தியாவிலுள்ள தனிப்பட்ட சிலரும் எழுத்துப்பட எழுதியனுப்பும் கடிதங்களையும், அக்கடிதங்களின் கருத்துக்களையுமே நாங்கள் வெளியிடுகிறோம் என்றும் கூறுகிறார்கள். இது முற்றும் உண்மையேயாகும். பத்திரிக்கை தர்மமும் அதுதான். ஆயினும் இங்கிருந்து எழுதியனுப்பப்படும் கடிதங்கள் அங்கு அப்படியே இருக்கும்.

வாசகர்கட்கு இதை விளக்க எண்ணுகின்றோம்.

தினமணி முதலிய பத்திரிக்கைகளில் வரும் பிரஞ்சிந்தியாவைப் பற்றிய அவதூறு, இங்கிருந்து கலகக்காரர்கள், பொய்யர்கள், கயநலமிகள் எழுதியனுப்புவதுதான்.

இவர்கள் இங்கு என்ன சொல்லுகின்றார்கள்? எப்படி நடந்து கொள்ளுகிறார்கள்?

மாணவர்களைத் தூக்கிவிட்டார்கள். சட்டத்தை மீறச் சொல்லி! மீறினார்கள், சிறைப்படுத்தப்பட்டார்கள். அவர்களை மீட்பதற்காக வாதாடினார்கள். வாதாடியவர்கள் யார்? சட்டத்தை மீறும்படி தூக்கி விட்டவர்கள் தான்! என்னவென்று வாதாடினார்கள்? சிறுவர்கள் தானே, சட்டத்தை மீற வேண்டும் என்ற நோக்கம் அவர்களுக்கில்லை என்று கேட்டுக் கொண்டார்கள். ஆனால் தினமணிக்கு இவர்கள் தகவல் கொடுத்திருப்பது எப்படி? வெகு வீரம்!

மற்றொரு வேடிக்கை:

அன்று முதல் இன்றுவரைக்கும் பிரஞ்சிந்தியாவில் தேர்தல் என்றால் அதிகாரிகளின் தயவுள்ளவர்கள் தான் வெற்றி பெறமுடியும் என்று இங்குள்ளவர்களின் பேச்சைக் கேட்டுக் கொண்டு கூறிற்றுத் தினமணி!

நாடு ஷண்முக வேலாயுத முதலியாரை அதிகாரிகள் 30 வருஷமாகவா ஆதரித்து வந்தார்கள்?

அதன் பின்பு கெப்ளேயை 30 வருஷமாகவா அதிகாரிகள் ஆதரித்து வந்தார்கள்?

கெப்ளேயை எந்த அதிகாரிகளைக் கொண்டு வென்றார் செல்ல நாயகர்?

செல்ல நாயகர் காலடியிலிருந்து முளைத்த தாவீத் கட்சியைப் பறக்கடித்தவர் தொழிலாளர்களா? அல்லது அதிகாரிகளா?

இந்த உண்மை. இன்றைய காங்கிரஸ்காரர்கட்குத் தெரியும். அவர்கள் இதற்கு மாறாகப் புளுகிக் கலகம் செய்ய எண்ணுகிறார்கள்; அயலூர்ப் பத்திரிக்கைகளின் துணையால்!

17. சென்னை மந்திரிசபை

குயில், தினசரி, புதுவை நாள்: 1.10.48; பக். 2-5

இன்றைய மந்திரி சபையைக் கவிழ்ப்பதற்கான சூழ்ச்சிகள் திரை மறைவில் நடந்து கொண்டிருப்பதாக அறிகிறோம். வைத்தி நாதய்யர் கும்பல்கள் அதிகாரத்தைக் கைப்பற்றுவதற்கு அதி தீவிர முயற்சி செய்து வருவதாகக் கூறப்படுகிறது. காங்கிரஸ் கட்சிக்குள்ளாக, பதவி வேட்டை வெறி தலைக்கேறியிருப்பதனாலும், காங்கிரஸ்காரர்களுக்குள்ளே திராவிட ஆரிய உணர்ச்சி இலை மறை காயாக இருப்பதனாலும், இம் மந்திரி சபை கவிழ்க்கப்படுவதும், புது மந்திரி சபை நிறுவப்படுவதும், எந்த நேரத்திலும் எதிர்பார்க்கக் கூடியதேயாகும். கலகம் செய்கிற தலைவர்களுக்கெல்லாம் பதவி எலும்பு போட்டாலொழிய இனி முடியாது, என்ற பரிதாபகரமான நிலை இன்று காங்கிரஸ் கட்சியிலிருப்பது போல, எந்த நாட்டிலும், எந்தக் காலத்திலும், எந்த அரசியல் கட்சியிலும் இருந்தது கிடையாது என்றே சொல்வோம்.

எடுத்துக்காட்டாக, மத்திய சர்க்கார் மந்திரிசபையையே கூறலாம். திறமை வாய்ந்த தோழர் ஆர்.கே. எஸ். போன்றவர்களை வெளியேற்றுவதும், நிர்வாகத்துறையில் மூன்றாந்தரப் பேர்வழிகளைப் புதுமந்திரிகளாக நியமித்துக் கொண்டேயிருப்பதும் உலகம் சிரிக்கும் உண்மையாகிவிட்டது.

இம் மாகாணத்தில்கூட எதிர்கட்சித் தலைவர்களுக்கு எலும்புத் துண்டுகள் வீசும் கொள்கை மும்முரமாக நடக்கத் தொடங்கியிருக்கியது. பதவி பித்துப் பிடித்திருக்கும் காங்கிரஸ் எம். எல்.ஏக்கள் கலகம் செய்து மந்திரி சபையைக் கவிழ்த்து விடாமலிருக்கும் பொருட்டு, பார்லிமெண்டரி காரியதரிசிகளை நியமிப்பது பற்றி ஆலோசனையைத் தள்ளிப்போட்டுக் கொண்டே வந்தாவது, ஆசைகாட்டி அவரவர்களைச் சரிப்படுத்த வேண்டிய வெட்ககரமான நிலைமையில் இன்றைய மந்திரிசபை இருக்கின்றது. இது அவர்களுக்குள்ளிருக்கும்" உள் நாட்டுச் சண்டை" என்று "விடுதலை" கூறுகிறது.

இப்போது சென்னை மாகாணத்துக்குக் கவர்னராக வந்திருக்கும் பவநகர் மகாராஜாவை, சென்னை முதலமைச்சரைக் கலந்து கொள்ளாமலே வடநாட்டு முதலமைச்சர் நியமித்து விடவில்லையா?

முதலில் இந்தியை விருப்பப் பாடமாக வைத்தது சென்னை மந்திரி சபை, தென்னாட்டுப் பார்ப்பனர் நெருக்கியதால், உடனே ஓமந்தூரார் மந்திரி சபை இந்தியைக் கட்டாய பாடம் ஆக்கவில்லையா?

இப்போது ஓமந்தூரார் மந்திரி சபை இருக்கிறதாகப் பேரே ஒழிய, அது வடநாட்டின், தென்னாட்டுப் பார்ப்பனரின் அடிமையாகத் தான் இருக்கிறது! எந்த நேரத்திலும் வடநாட்டாரும், தென்னாட்டுப் பார்ப்பனரும் விரும்பினால் ஓமந்தூரார் மந்திரிசபை விழும், இது மட்டுமல்ல, எந்த வகையிலும் இந்திய யூனியன் நல்ல நிலையில் இல்லை. இந்த நிலையில் பிரஞ்சிந்தியா உடனடியாக இந்திய யூனியனில் சேரவேண்டுமா?

18. டாக்டர். ஏ.கிருஷ்ணசாமி வாழ்க!

குயில், தினசரி, புதுவை, நாள்: 2.10.48; ப.2

டாக்டர். ஏ. கிருஷ்ணசாமியை அறியாதவர் திராவிட நாட்டில் எவருமிரார். அவர், அரசியல், பொருளாதாரம் முதலிய பொதுத் துறைகளில் உலகப் புகழ் பெற்று விளங்கும் சர்.ஏ. ராமசாமி முதலியார் அவர்களின் புதல்வர், டாக்டர் ஏ. கிருஷ்ணசாமி அவர்களும், லண்டன் அறிஞர் கழகத்தில் டாக்டர் பட்டம் பெற்றவர்; மேலும் அவர் ஒரு பார் அடலா, இந்தியாவிலுள்ள மிகச் சில எழுத்தாளர், பேச்சாளர்களில் ஒருவர்.

சர். ஏ. ராமசாமி முதலியாரின் பிள்ளை டாக்டர் ஏ. கிருஷ்ணசாமியைத் துப்பாக்கி வயிற்றிற் பிறந்த பீரங்கி என்று சொல்வது வழக்கம்!

டாக்டர். ஏ.கிருஷ்ணசாமி அவர்களை 26-வது டிவிஷன் பெரிய மெட்டுப் பெருமக்கள் இந்தச் சென்னைக் கார்ப்பரேஷன் தேர்தலில் தம் டிவிஷன் தேர்தலில் உறுப்பினராக நிற்கும்படி செய்து, அவர்களுக்கு வெற்றியைத் தந்து, ஓர் அழியாப் புகழையும் பெற்றுவிட்டார்கள். 26-வது டிவிஷன் எதிர்காலம் மறக்க முடியாததாக விளங்கப் போவது நமக்கு இன்றே தெரியும்.

26-வது டிவிஷன் பெரிய மெட்டு அறிஞர்கட்கும், பெருமக்கட்கும் நம் வாழ்த்து உரியதாகுக!

வெற்றி பெற்ற நம் தோழர், டாக்டர்.ஏ.கிருஷ்ணசாமி அவர்கள், கார்ப்பரேஷன் உறுப்பினர்களில் பெரும்பான்மையோர் கட்சித் தலைவராய்ப் பெருந்தொண்டு செய்து, பெரும் புகழுடன் வாழ்க!

19. இப்போழுது தெரிகிறதா?

குயில், தினசரி, புதுவை, நாள்: 4.10.48; ப.2

பார்ப்பனரல்லாத பெருங்குடி மக்கள் தம்மையே தாம் தெரிந்து கொள்ளாதிருந்தனர் 25 ஆண்டுகளுக்கு முன்.

தம்மைத் திராவிடர் என்று நினையாதிருந்தார்கள் ஐந்தாண்டுகள் முன் வரைக்கும்.

திராவிடநாடு தம் நாடு என்பதை மறந்தே கிடந்தனர் ஐந்தாண்டுகளின் முன் வரைக்கும்.

25 ஆண்டுகள் ஆயின பெரியார் நமக்குக் கிடைத்து 25 ஆண்டுகளாயின நாம் கண் திறந்து!

25 ஆண்டுகளின் முன்பு நாம் எத்தனை சிறுபான்மையோர் தெரியுமா? - இன்றைக்கு?

சென்ற முனிசிப்பல் தேர்தல்கள் என்ன தெரிவித்தன? இன்று நடந்த சென்னை நகரசபைத் தேர்தல் எதை நமக்கு எடுத்துக் காட்டிற்று?

காங்கிரஸ் இத்தேர்தலில் உறுப்பினரை நிறுத்துவதிலிருந்து வெற்றிகரமாக வாபஸாகி விட்டதா இல்லையா?

காங்கிரஸை ஆட்டி வைக்கும் பார்ப்பனர்கள் இத்தேர்தலில் மானமிழந்தார்களா இல்லையா?

காங்கிரஸ் கரணம் போட்டுப் பார்த்தும், திராவிடரை அணுக முடியாமல் போயிற்று இல்லையா?

இப்போது தெரிகிறதா திராவிட நாட்டை மீட்க அதிக நாளாகாது என்பது? இப்போது தெரிகிறதா திராவிடர் ஆரியரை - அவர்களின் காங்கிரஸுக்கு வால் பிடித்துக் கொண்டே இருக்க மாட்டார்கள் என்பது?

சட்டசபைத் தேர்தல் எப்போது? விரைவில் வரட்டும்! சட்டசபைத் தேர்தலுக்கு விரைவில் நாள் குறிக்கட்டுமே! சும்மா இருந்தால்?

திராவிடர் உணர்ச்சிக்கு, நடந்த தேர்தல்கள் அடையாளம் தம்பிமார்களை என்று காங்கிரஸ்காரர்களுக்கும், பார்ப்பனர்கட்கும் கூவுகிறது நம் குயில்!

20. அவர்கள் செய்வது சரிதான் ஆனால்

குயில், தினசரி, புதுவை, நாள்:- 5.10.48; பக்.2-3

திரு. டாக்டர்.கப்பராயன் அவர்கட்கு இப்போது பதவியில்லை. இருந்த மந்திரிப் பட்டம் பிடுங்காமல் பிடுங்கப்பட்டது.

திரு. காமராஜ் அவர்கள் தமிழ்நாடு காங்கிரஸ் தலைவர்தான். இருந்தாலும் மதிப்பில்லாத நிலையில்லவா வைக்கப்பட்டிருக்கிறார்? ஒமந்தூரார் முதலமைச்சரும் தம்மை ஆதரிக்கிறார் என்று சொல்லும்படி இல்லையே; தாம் ஓர் அமைச்சராகவோ, அமைச்சர்களின், செல்வாக்குடையவராகவோ இருந்தாலும் மன அமைதி இருக்கும், எந்த இழுவில்லையே, அது மட்டுமா, அடுத்த முறை, இருக்கும் பதவியையும் பிடுங்க அல்லவா திட்டம் வலுப்பட்டு வருகிறது.

திரு. ஆதித்த நாடாருக்கு எந்தப் பக்கம் கோணை? தமிழ் ராஜ்யக் கட்சியையும் காண்ஸல் செய்துவிட்டு இந்தி ராஜ்யக் கட்சியாகிய காங்கிரஸில் சேரவில்லையா அவர்? தியாக மில்லையா இது? சட்டசபை மெம்பர் பதவி கிடைத்தது என்றால் போதுமா? ஏன் ஒரு மந்திரி கிந்திரியாகக் கூடாது?

திரு. டாக்டர் கப்பராயனும், திரு. காமராஜும், திரு. ஆதித்தனும் காங்கிரஸ் உலகில் நல்ல பெயர் வாங்கி விட்டு மறுவேலை பார்க்க எண்ணுவதில் பிழை என்ன இருக்க முடியும்?

இந்தி எதிர்ப்பை ஊர் ஊராய்ச் சென்று திட்டுகிறார்கள் என்றால் திட்டினால்தானே நல்ல பெயர் கிடைக்கும்?

இந்தி எதிர்ப்புக்காரரை மண்டையுடைக்கும்படி செய்யும் ஏற்பாட்டை இவர்கள் ஏன் ஆதரிக்கமாட்டார்கள்? நல்ல பெயர் எப்படி வரும்?

இப்போது நடந்த சென்னை நகரசபைத் தேர்தலில் காங்கிரஸ்காரரை ஆதரிக்கும்படி தெருத்தெருவாய், தேள் கடி மருந்து விற்பவர்கள் போலச் சொற்பொழிவு நடத்தாவிட்டால், நல்ல பெயர் எப்படி வரும் - ஆனால் இவர்கள் தேடித் திரியும் நல்ல பெயரும், மக்கள் ஆதரவும் காங்கிரஸை எதிர்ப்பதாலேயும் கிடைக்கும். இது தெரியவில்லை இவர்கட்கு! சரியாகக் கணக்குப் போடமாட்டோம் என்கிறார்கள்.

பச்சையாக இந்தியை இவர்கள் எதிர்க்கட்டும், திராவிடர் கழகத்தை மூச்சுக் கொண்ட மட்டும் ஆதரிக்கட்டும், டாக்டரை விட்டு எங்கே போய்விடும் முதலமைச்சர் என்ற வேட்டைக் கறி?

ஆதித்தன், காமராஜ் இருவருக்கும் வளைந்து கொடுக்குமே மந்திரி பதவிகள்!

அண்மையில் நடந்த நகரசபைத் தேர்தல், அதற்கு முன் நடந்த தேர்தல்கள் அவர்கட்கு இந்தப் பாடத்தைச் சொல்லிக் கொடுக்கவில்லையா?